

मुखेल खबरो :

- प्रधानमंत्री नरेंद्र मोदी आयज कोलकाताच्या विजय दुर्गच्या भारतीय लशकराच्या उदेंत कमांड मुख्यालयांत संयुक्त कमांडर परिशदेचें उक्तावण करतले.
- प्रधानमंत्री नरेंद्र मोदी आयज बिहारातल्या पूर्णियात ४० हजार कोटी रुपयांच्या जायत्या उदरगत प्रकल्पांचे व्हर्च्युअल पद्दतीन उक्तावण करतले.
- संरक्षण मंत्री राजनाथ सिंह हांणी संरक्षण खरेदी नेम २०२५क मंजुरी दिल्या.
- भारत २०४७ वर्सा मेरेन तीस ट्रिलियन डॉलराची अर्थवेवस्था आसपी देश जातलो, अशें वाणिज्य आनी उद्देग मंत्री पीयूष गोयल हांणी सांगलां.
- दुबईत काल राती जाल्ल्या आशिया कपच्या ग्रुप अच्या खेळात भारतान पाकिस्तानाक ७ गड्यानी हारयले.

प्रधानमंत्री नरेंद्र मोदी आयज कोलकाताच्या विजय दुर्गच्या भारतीय लशकराच्या उदेंत कमांड मुख्यालयांत संयुक्त कमांडर परिशदेचें उक्तावण करतले. ही परिशद १७ सप्टेंबर मेरेन चालू उरतली. संरक्षण मंत्री राजनाथ सिंगूय हे कार्यावळीक हाजीर आसतले. प्रधानमंत्री नरेंद्र मोदी आयतारा सांजवेळा कोलकाता पावले आनी रातभर कोलकाताच्या राजभवनांत रावले. संवसारांतली सध्याची राजकी परिस्थिती, सशस्त्र दळांच्या तीन फांट्यां मदलो समन्वय आनी हेर पैलूंचेर सैन्याच्या आधुनिकीकरणाचेर संयुक्त कमांडर परिशदेंत चर्चा जातली.

प्रधानमंत्री नरेंद्र मोदी आयज बिहारातल्या पूर्णियात ४० हजार कोटी रुपयांच्या जायत्या उदरगत प्रकल्पांचे व्हर्च्युअल पद्दतीन उक्तावण करतले करतील. प्रधानमंत्री पूर्णियात एका जाहीर सभेत लेगित उलोवप करतले आनी नव्यान बांदिल्ल्या विमानतळ टर्मिनलचेय उक्तावण करतले. हाकालागून हवाई संपर्काची हया क्षेत्रातली खूप तेंपासावन प्रलंबित आशिल्ली मागणी पूराय जातली. प्रधानमंत्री राष्ट्रीय मखाना बोर्डाचे उक्तावण करतले. हया वर्साच्या केंद्रीय अर्थसंकल्पात हया मंडळाची स्थापना जाहीर केल्ली. मखाना आनी बिहारामदी खोलायचे संबंध आसात

अशें प्रधानमंत्र्यानी सोशल मिडिया पोस्टात म्हळा. राष्ट्रीय मखाना बोर्डाक लागून ह्या वाठारातल्या शेतकारांक फायदो जातलो. ह्या भेटीवेळार, प्रधानमंत्री एका जाहीर सभेत लेगित उलोवप करतले. प्रधानमंत्री मोदी सीमांचलातल्या अररिया आनी किशनगंज जिल्ह्यांक जोडपी अररिया आनी गलगलिया मजगतीच्या ४ हजार ४१० कोटी रुपयांच्या नव्या रेल्वे मार्गाचेय उक्तावण करतले.

तशेच जोगबनी आनी दानापूर मजगती वंदे भारत एक्सप्रेसीक लेगित पाचवो बावटो दाखयतले. अररिया, पूर्णिया, मधेपुरा, सहरसा, खगरिया, बेगुसराय, समस्तीपूर, मुझफ्फरपूर, वैशाली आनी पाटणा ह्या जिल्ह्यांक हाचो लाव जातलो. प्रधानमंत्री मोदी सहरसा-चेहर्ता (अमृतसर) आनी जोगबनी-इरोड मजगतीच्या अमृत भारत एक्सप्रेस रेल्वेक लेगित पाचवो बावटो दाखयतले. प्रधानमंत्री मोदी, प्रधानमंत्री आवास योजना - ग्रामीण अंतर्गत 35 हजार ग्रामीण लावारथ्यांच्या घर प्रवेश कार्यावळीत लेगित वाटेकार जातले. ह्यावेळार प्रधानमंत्री आवास योजना - शारी अंतर्गत सुमार 60 हजार नागरी लावारथ्यांक घरांच्यो चाव्यो सुपूर्द करतले.

वक्फ दुरुस्ती कायदो-2025 च्या वैधतेक आव्हान दिवपी याचिकेचेर सर्वोच्च न्यायालय आयज आपलो निकाल दितली. मुखेल न्यायाधीश बी.आर.गवाय आनी न्यायाधीश ऑगस्टीन जॉर्ज मसीह हांच्या खंडपिठान 22 मे दिसा आपलो आदेश राखून दवरिल्लो.सर्वोच्च न्यायालयाच्या संकेतथळा प्रमाण न्यायालय आयज ह्या प्रकरणांत आपलो आदेश जाहीर करतलें.

केरळ विधानसभेचे १२ दिसांचे अधिवेशन आयजसावन सुरू जाता. आदले मुखेलमंत्री व्ही.एस. अच्युतानंदन, आदले विधानसभेचे अध्यक्ष पी.पी. थानकाचन आनी आमदार वझूर सोमन हांका आर्गा ओपल्या उपरांत आयज हे अधिवेशन स्थगित जातले. निलंबित काँग्रेस आमदार राहुल मनकुट्टाथिल हांका वेगळ्या ब्लॉकात सूवात दितले अशें विधानसभेचे अध्यक्ष ए.एन. शमशीर हांणी सांगले.

लोकसभा अध्यक्ष ओम बिर्ला हांणी काल आंध्र प्रदेशांतल्या तिरुपाटी शारांत बायलां सशक्तीकरण विशीं संसदीय आनी विधी समिती विशींच्या दोन दिसांच्या राष्ट्रीय परिशदेचें उक्तावण केलें. तशेंच तांणी एका प्रदर्शनाचें उक्तावण केलें आनी ह्या निमतान एक यादस्तीक उजवाडायलो. राष्ट्रीय बायलां सशक्तीकरण परिशदेंत

उलयतना तांणी सांगलें की बायलांच्या उदरगतीक आदार दिवपाक जायत्यो संदी निर्माण जाल्यात.

संरक्षण मंत्री राजनाथ सिंह हांणी संरक्षण खरेदी नेम २०२५क मंजूरी दिल्या. हेअंतर्गत, देशांतर्गत उद्देगांक सक्षम करून, नव्या उपक्रमांक ऊर्बा दिवन आनी सोंपे प्रक्रिये वरवीं उद्देजकतेक आदार दिवन सशस्त्र दळांची येणावळ तयार करपाक गती मेळटली. आधुनीक झुजाच्या काळांत सशस्त्र दळांची वाडत वचपी गरजां ह्या सुदारीत दस्तावेजाक लागून पुराय जातली आनी तिनूय सैन्या मदीं एकचाराक चालना मेळटली अशें संरक्षण मंत्रालयान सांगलें. हाका लागून बेगीन निर्णय घेवन लश्करी तयारीचो उंचेलो पावंडो तिगोवन दवरपाकूय मजत जातली अशें मंत्रालयान सांगलें. संरक्षण उत्पादन आनी तंत्रगिन्यानांत आत्मनिर्भरताय वाडोवप हो ताचो मुखेल हेत आसा. संरक्षण मंत्रालयाच्या खाला संरक्षण सेवा आनी हेर संघटनांच्या माल आनी सेवांची खरेदी हे नेमावली वरवीं नियंत्रीत जाता. ताची घोशणा 2009 हे वर्सा जाल्ली. सशस्त्र दळ आनी हेर भागधारकां कडेन सल्लो घेवन मंत्रालयाचे हे नेमावलीत दुरुस्ती करपाचे काम सुरु आसा.

भारत 2047 वर्सा मेरेन तीस ट्रिलियन डॉलराची अर्थवेवस्था आसपी देश जातलो, अशें वाणिज्य आनी उद्देग मंत्री पीयूष गोयल हांणी सांगलां. ते काल नवी दिल्लींत खाजगी माध्यम संघटनेच्या परिशदेंत उलयतालें. 2014 वर्सा सरकार सत्तेर आयलें तेन्ना सरकाराचें प्राधान्य खर्च नियंत्रणाचेर आशिल्लें अशें हेवेळार प्रधानमंत्री नरेंद्र मोदी हांच्या फुडारपणा खाला चलनवाड नियंत्रणाचेर भर दितना तांणी सांगलें. भारताच्या आर्थिक आनी चलन धोरणाचेर सेगित नदर दवरपाची जापसालदारकी भारतीय रिझर्व्ह बँकेक सोंपयल्या अशेंय तांणी सांगलें. तशेंच सूक्ष्म, ल्हान आनी मध्यम उद्देगांक आदार दिवपा खातीर सरकारान केल्ल्या यत्नांचीय म्हायती मंत्री गोयल हांणी दिली. माल आनी सेवा कर सुदारणांचो फुडले पिळगेंतल्या लोकांक लाव जातलो. कर वेवस्थाय सोपी जाल्या अशेंय ते उलयलें. स्वातंत्र्या उपरांत 2017 वर्सा माल आनी सेवा कर सुरु जावप हो सगळ्यांत व्हडलो बदल. माल आनी सेवा कराक लागून ही वेवस्था भश्टाचार, मध्यस्थ आनी कागदपत्रां मुक्त करपाक मजत जाल्या अशें मंत्री पियुश गोयल हांणी सांगले.

खासा रिपोर्ट -

आता आमी भारत सरकाराच्या स्वच्छ भारत अभियानाचो आकाशवाणीन तयार केल्लो खासा रिपोर्ट आयक्यात.....

फुडले तीन दीस ईशान्य राज्यांनी आनी महाराष्ट्रांत व्हड प्रमाणांत पावस पडटलो असो अदमास हवामान खात्यान उक्तायला. आयज अरुणाचल प्रदेश, आसाम, मेघालय, बिहार, कोंकण, गोंय, मध्य महाराष्ट्र, मराठवाडा, अस्तंत बंगालांत तशेच हिमालयात आनी सिक्किम आनी उत्तराखंडांतल्या कांय वाठारांनी व्हड प्रमाणांत पावस पडूं येता. फाल्यां छत्तीसगढ, उदेंत उत्तर प्रदेश, गंगेटिक अस्तंत बंगाल, झारखंड, मध्य प्रदेश, नागालँड, उत्तर अंतर्गत कर्नाटक, तेलंगणा आनी विदर्भ हांगा पावस पडपाची शक्यताय आसा. फुडल्या दोन ते तीन दिसांत पंजाब आनी गुजरातांतल्या कांय वाठारांनी हवामान सामान्य उरतलें अशें हवामान खात्यान सांगलां.

दुबई काल राती जाल्ल्या आशिया कपच्या ग्रुप अच्या खेळात भारतान पाकिस्तानाक ७ गड्यानी हारयले. पाकिस्तान पंगडान कुरुबावलो जिंकून पयली फलंदाजी करपाचो निर्णय घेतलो. भारताच्या हार्दिक पांड्यान सल्लू अयुबाक शून्य धावंड्याचेर बाद केले. कुलदीप यादवान तीन जाल्यार अक्षर पटेल आनी बुमरान दोन-दोन गडे बाद केले.शाहीन आफ्रिदीन जलद खेळ करताना नाबाद ३३ धावंड्यो केल्यो. पाकिस्तान पंगडान निर्धारित वीस षटकांत ९ बाद १२७ धावंड्यो केल्यो. त्याउपरांत भारतान १५.५ षटकांत ३ बाद १३१ धावंड्यो करुन ह्या खेळात जैत मेळयले.

सलामीवीर अभिषेक शर्मान ३१ जाल्यार कर्णधार सूर्यकुमार यादव हांणे नाबाद ४७ धावंड्यो केल्यो. तिलक वर्मान लेगित ३१ धावंड्यांचे योगदान दिले.